

خاندان ابو بکر رضی اللہ عنہ کی بنو ہاشم سے رشتہ داریاں

مولانا حکیم محمود احمد ظفر

رشته اول:

سیدنا صدیق اکبر رضی اللہ عنہ نوجوانوں میں سب سے پہلے اسلام کو قبول کرنے والے ہیں۔

(تفسیر مجعع البیان طبری، جلد: ۳، جزو: ۵، ص: ۲۵، تہران)

اعلان نبوت کے روز ہی سے وہ رسول اللہ صلی اللہ علیہ وسلم کے ساتھیوں سے تھے اور یا رغار تھے۔ ہر مشکل وقت میں رسول اللہ صلی اللہ علیہ وسلم کا ساتھ دیا۔ چنانچہ جب سیدہ خدیجہ الکبریٰ رضی اللہ عنہا کا انتقال ہوا تو ان کے انتقال کا رسول اللہ صلی اللہ علیہ وسلم کو بہت صدمہ اور غم تھا۔ اس صدمہ کو کم کرنے کے لیے سیدنا صدیق اکبر رضی اللہ عنہ نے سیدہ عائشہ رضی اللہ عنہا کو حضور صلی اللہ علیہ وسلم کی زوجیت میں دیا۔ چنانچہ لکھا ہے:

”حضرت عائشہ رضی اللہ عنہا حضرت ابو بکر رضی اللہ عنہ کی بیٹی تھیں۔ اہ بحث میں جب حضرت خدیجہ رضی اللہ عنہا انتقال کر چکیں تو ان کی جدائی پر آنحضرت صلی اللہ علیہ وسلم کو بڑا صدمہ ہوا۔ یہ دیکھ کر حضرت ابو بکر رضی اللہ عنہ جناب سیدہ عائشہ رضی اللہ عنہا کو آنحضرت صلی اللہ علیہ وسلم کی خدمت میں لائے، اور کہا یا رسول اللہ! یہ بچی آپ کے صدمہ کو کچھ کمرے گی۔ غرض حضرت صلی اللہ علیہ وسلم نے حضرت عائشہ رضی اللہ عنہا سے نکاح کر لیا۔ مگر زفاف کی نوبت نہیں آئی۔ جب حضرت صلی اللہ علیہ وسلم بھرت کر کے مدینہ آئے اور حضرت ابو بکر رضی اللہ عنہ بھی وہاں پہنچ گئے تو آپ صلی اللہ علیہ وسلم سے پوچھا، اے رسول خدا! اپنی بیوی کو اپنے گھر کیوں نہیں لے جاتے؟ فرمایا بھی مہر کا روپیہ نہیں ہے۔ حضرت عائشہ رضی اللہ عنہا فرماتی ہیں کہ ابا جان نے آنحضرت صلی اللہ علیہ وسلم کو بارہ او قیہ (مہر ادا کرنے کو) دیا۔ تب حضرت نے اُسے ہمارے پاس بھیجا۔“

(تاریخ ائمہ، کتب خانہ نجف اشرف، لاہور، ص: ۱۳۷)

اندازہ فرمائی کہ مراج شناس رسول صلی اللہ علیہ وسلم، سیدنا ابو بکر صدیق رضی اللہ عنہ کو جناب رسول اللہ صلی اللہ علیہ وسلم کا کس قدر خیال تھا کہ جب بھی رسول صلی اللہ علیہ وسلم کو غم زدہ دیکھا، فوری طور پر اس کا مدد ادا کرنے کی کوشش کی۔ یہاں تک کہ سرور کائنات علیہ افضل الصلوٰۃ والتحیٰت کو اپنی بیٹی سیدہ عائشہ رضی اللہ عنہا دے کر اپنا داماد بنانے کا شرف حاصل کر لیا۔

رشته دوم:

سیدنا صدیق اکبر رضی اللہ عنہ کا جناب رسول اللہ صلی اللہ علیہ وسلم سے ایک رشتہ تو سسر ہونے کا تھا، اور دوسرا رشتہ یہ تھا کہ آپ رسول اللہ صلی اللہ علیہ وسلم کے ہم زلف تھے۔ سیدنا صدیق اکبر رضی اللہ عنہ کی ایک بیوی تھی سیدہ اسماء بنت عمیس رضی اللہ عنہا۔ یہ ۹ ماں جائی بھینیں تھیں اور ان کا تعلق بنی قشم سے تھا۔ ان کی ماں کا نام ہند بنت عوف تھا۔ سیدہ اسماء رضی اللہ عنہا کی ایک بہن اُمّ المؤمنین میمونہ بنت حارث رضی اللہ عنہا رسول اللہ صلی اللہ علیہ وسلم کی زوجہ محترمہ تھیں۔ ایک بہن اُمّ الفضل لبابة بنت الحارث سیدنا عباس بن عبدالمطلب رضی اللہ عنہ کے نکاح میں تھی۔ اور ایک تیسرا بہن سلمی رضی اللہ عنہا بنت عمیس رضی اللہ عنہا سیدنا سید الشہداء حضرت حمزہ رضی اللہ عنہ کی زوجہ محترمہ تھیں۔ جن سے ایک بڑی امامہ پیدا ہوئیں۔ خود سیدہ اسماء بنت عمیس رضی اللہ عنہا سیدنا علی رضی اللہ عنہ کے بڑے بھائی سیدنا جعفر طیار رضی اللہ عنہ کی زوجہ تھیں۔ سیدنا جعفر طیار رضی اللہ عنہ نے جب جب شہ کی طرف ہجرت فرمائی تو سیدہ اسماء بنت عمیس رضی اللہ عنہا بھی اس وقت ان کے ساتھ تھیں، گویا دونوں میاں بیوی کو ہجرت جب شہ کی سعادت نصیب ہوئی جو کہ اسلام میں ایک بہت بڑا اعزاز ہے۔ ہجرت جب شہ کے بعد دونوں میاں بیوی نے مدینہ طیبہ کی طرف بھی ہجرت فرمائی اور یہ دوسرا بڑا اعزاز بھی حاصل کیا۔ سیدنا جعفر طیار رضی اللہ عنہ سے ان کے دو صاحبوں پیدا ہوئے۔ ایک کا نام عبداللہ رضی اللہ عنہ اور دوسرا کا نام محمد رضی اللہ عنہ تھا۔ ایک اور بڑا کاغون بھی پیدا ہوا۔ (طبقات ابن سعد، جلد: ۸، ص: ۲۸۱۔ کتاب الحجر، ص: ۷۰)

۸ھ میں سیدنا جعفر طیار رضی اللہ عنہ غزوہ موتہ میں شہید ہو گئے۔ چند دنوں بعد سیدہ اسماء رضی اللہ عنہا کا نکاح سیدنا ابو بکر صدیق رضی اللہ عنہ سے ہو گیا۔ یہ رشتہ آل ابی طالب اور آل ابی قافہ کے مابین محبت و دوستی کی علامت ہے۔ سیدنا ابو بکر صدیق رضی اللہ عنہ سے سیدہ اسماء رضی اللہ عنہا سے اولاد بھی پیدا ہوئی۔ جو بڑا کا پیدا ہوا اس کا نام محمد بن ابی بکر رضی اللہ عنہ تھا۔ اس رشتہ کی وجہ سے سیدنا صدیق اکبر رضی اللہ عنہ، سیدنا عباس رضی اللہ عنہ، سیدنا حمزہ رضی اللہ عنہ اور جناب رسول اللہ صلی اللہ علیہ وسلم کے ہم زلف ٹھہرے۔ (تفصیل کے لیے ملاحظہ ہو: اسد الغابہ، جلد: ۵، ص: ۳۹۵، تذکرہ اسماء بنت عمیس، الاستیغاب، جلد: ۴، ص: ۲۳۱، کتاب الحجر، ص: ۲۳۲، طبقات ابن سعد، جلد: ۸، ص: ۲۸۳)

سیدنا ابو بکر صدیق رضی اللہ عنہ کے انتقال کے بعد سیدہ اسماء بنت عمیس رضی اللہ عنہا سیدنا علی رضی اللہ عنہ کے حوالہ عقد میں آئیں۔ سیدنا علی رضی اللہ عنہ کے سیدہ اسماء سے دولٹ کے پیدا ہوئے۔ ایک کا نام عون بن علی تھا اور دوسرا کا نام یحیی بن علی تھا۔ اس لحاظ سے سیدنا جعفر طیار، سیدنا ابو بکر اور سیدنا علی رضی اللہ عنہم کی سیدہ اسماء بنت عمیس رضی اللہ عنہا سے جو اولادیں ہوئیں، وہ آپس میں مادرزاد بھائی تھے۔

سیدنا ابو بکر صدیق رضی اللہ عنہ کے انتقال کے بعد محمد بن ابی بکر رضی اللہ عنہ ابھی چھوٹے ہی تھے کہ ان کی والدہ اسماء بنت عمیس رضی اللہ عنہا سے سیدنا علی رضی اللہ عنہ نکاح کر لیا اور محمد بن ابی بکر رضی اللہ عنہ کی پرورش اور تربیت سیدنا علی رضی اللہ عنہ ہی نے کی، گویا محمد بن ابی بکر رضی اللہ عنہا سیدنا علی رضی اللہ عنہ کے ربیب تھے۔

چنانچہ علمائے شیعہ نے خود تسلیم کیا ہے کہ:

و كان محمد رببيه و كان على عليه السلام يقول محمد ابنى من ظهر ابى بکر.

(دریجہ فقیہ، ص: ۱۱۳)

اور محمد سیدنا علی رضی اللہ عنہ کے ربیب تھے..... اور سیدنا علی رضی اللہ عنہ فرمایا کرتے تھے کہ محمد ابو بکر رضی اللہ عنہ

کی پشت سے میرا بیٹا ہے۔

سیدہ اسماء بنت عمیس رضی اللہ عنہا کی خدمات:

رسول اللہ صلی اللہ علیہ وسلم کے انتقال کے بعد جب سیدہ اسماء رضی اللہ عنہا ابو بکر صدیق رضی اللہ عنہ کے حوالہ عقد میں تھیں تو انہوں نے سیدہ فاطمہ رضی اللہ عنہا کے مرض الموت میں ان کی بیمار داری بھی کی اور ان کی بیماری میں ان کی شریکِ خدمت رہیں۔ یہ سب کچھ انہوں نے اپنے خاوند سیدنا صدیق اکبر رضی اللہ عنہ کی اجازت سے کیا تھا۔ سیدہ فاطمہ رضی اللہ عنہا کے انتقال کے وقت انہوں نے ایک باپرہ چارپائی تیار کی۔ جو سیدہ فاطمہ رضی اللہ عنہا کو بہت پسند آئی۔ سیدہ فاطمہ رضی اللہ عنہا کے انتقال کے بعد اسی باپرہ چارپائی پر سیدہ کورات کے وقت دفن کیا گیا۔

(طبقات ابن سعد، جلد: ۸، ص: ۱۸)

سیدہ اسماء بنت عمیس رضی اللہ عنہا کا انتقال کے وقت سیدہ فاطمہ رضی اللہ عنہ کی خدمت کرنا دونوں خاندانوں کے رشتہ محبت کی ایک واضح دلیل ہے اور یہ کہنا کہ سیدہ فاطمہ رضی اللہ عنہا، سیدنا ابو بکر رضی اللہ عنہ اور ان کے خاندان سے ناراض تھیں، بالکل غلط اور دور از حقیقت بات ہے۔

سیدہ اسماء بنت عمیس رضی اللہ عنہا کا سیدہ فاطمہ رضی اللہ عنہا کی ان کے مرض الموت میں ان کی خدمت کرنا، پھر ان کے انتقال کے بعد ان کو غسل دینا نہ صرف سُنّتی علمانے اس واقعہ کو اپنی کتابوں میں لکھا ہے بلکہ شیعہ علمانے بھی اس کو صحیح تسلیم کرتے ہوئے اپنی کتابوں میں درج کیا ہے۔

(ملاحظہ ہو: جلاء العیون، ملا باقر مجتبی، ص: ۲۷، ۱، ۵۷۔ امامی شیخ ابی جعفر محمد بن حسن الطوی، جلد: ۱، ص: ۷۰۔ کشف الغمۃ، جلد: ۲، ص: ۱۲۹)

سیدہ فاطمہ رضی اللہ عنہا کی نمازِ جنازہ سیدنا ابو بکر رضی اللہ عنہ نے پڑھائی:

بعض کہنے والے کہتے ہیں کہ باغِ فدک کے مسئلہ میں سیدہ فاطمہ رضی اللہ عنہا، سیدنا ابو بکر رضی اللہ عنہ سے

نا راض ہو گئیں تھیں۔ لہذا جب سیدہ کا انتقال ہوا تو سیدنا علی رضی اللہ عنہ نے حضرات ابو بکر اور حضرت عمر رضی اللہ عنہما کو اطلاع دیے بغیر سیدہ رضی اللہ عنہما کو رات کی تاریکی میں فن کر دیا۔ یہ بات عقلًا اور نقلًا دونوں لحاظ سے غلط ہے۔ عقلی طور پر تو اس لیے کہ سیدہ فاطمہ رضی اللہ عنہما کی وفات کے وقت سیدنا ابو بکر صدیق رضی اللہ عنہ کی اہلیہ محترمہ سیدہ اسماء بنت عمیس رضی اللہ عنہما سیدنا ابو بکر صدیق رضی اللہ عنہ کی اجازت اور ان کے کہنے پر سیدہ فاطمہ رضی اللہ عنہما کی خدمت اور تیارداری کرتی رہیں۔ پھر سیدہ فاطمہ رضی اللہ عنہما نے اپنے غسل کی بھی انہیں کووصیت کی۔ اگر وہ سیدنا ابو بکر رضی اللہ عنہ سے نا راض ہوتیں تو ان کی بیوی سے اپنی خدمت کیوں کرواتیں؟ اور غسل کی کیوں کرو وصیت کرتیں؟

اور نقلي طور اس لیے غلط ہے کہ کتابوں میں واضح الفاظ میں لکھا ہے کہ سیدہ فاطمہ رضی اللہ عنہما کا جنازہ ہی سیدنا علی رضی اللہ عنہ کے کہنے پر سیدنا ابو بکر رضی اللہ عنہ نے پڑھایا تھا۔ چنانچہ لکھا ہے کہ:

”عن جعفر بن محمد عن ابیه قال ماتت فاطمة بنت رسول الله صلی الله علیہ وسلم فجاء ابو بکر و عمر ليصلوا فقال ابو بکر لعلی بن ابی طالب تقدم، فقال ما كنت لا تقدم و انت خلیفة رسول الله صلی الله علیہ وسلم فتقدم ابو بکر و صلی الله علیہ. (کنز العمال، روایت: ۵۲۹۹)

سیدنا جعفر صادق اپنے باپ سیدنا محمد باقر سے روایت کرتے ہیں کہ جب سیدہ فاطمہ رضی اللہ عنہما بنت رسول اللہ صلی اللہ علیہ وسلم کا انتقال ہوا تو ابو بکر اور عمر رضی اللہ عنہما دونوں نمازِ جنازہ پڑھنے کے لیے تشریف لائے۔ سیدنا ابو بکر رضی اللہ عنہ نے سیدنا علی رضی اللہ عنہ سے کہا کہ آگے بڑھ کر نمازِ جنازہ پڑھائے۔ سیدنا علی رضی اللہ عنہ نے جواب دیا کہ آپ رسول اللہ صلی اللہ علیہ وسلم کے خلیفہ ہیں۔ میں آپ کی موجودگی میں آگے نہیں ہو سکتا۔ پس سیدنا ابو بکر رضی اللہ عنہ نے آگے بڑھ کر سیدہ فاطمہ رضی اللہ عنہما کی نمازِ جنازہ پڑھائی۔“

اسی کتاب میں بابِ فضائل فاطمہ رضی اللہ عنہما میں اسی مضمون کی ایک اور روایت ان الفاظ سے آئی ہے:

ان فاطمة رضي الله عنا لما ماتت دفنه على ليلاً و اخذ بضيعي ابى بكر الصديق رضي الله عنه فقدمه يعني في الصلوة عليها.

(کنز العمال، جلد: ۷، ص: ۱۱۳)

یعنی جب فاطمہ رضی اللہ عنہما انتقال فرمائیں تو سیدنا علی رضی اللہ عنہ نے ان کو رات

کے اندر ہیرے میں دفن کیا اور سیدنا علی رضی اللہ عنہ نے سیدنا ابو بکر رضی اللہ عنہ کو دونوں بازوں سے پکڑ کر نمازِ جنازہ پڑھانے کے لیے آگے کیا۔ اسی طرح ایک روایت ابن سعد نے طبقات میں بیان فرمائی ہے جس کے الفاظ یہ ہیں:

صلیٰ ابو بکر الصدیق علیٰ فاطمۃ بنت رسول اللہ صلیٰ اللہ علیہ فکبّر رابعاً۔ (طبقات ابن سعد، جلد: ۸، ص: ۲۹)

سیدنا ابو بکر الصدیق رضی اللہ عنہ نے فاطمہ بنت رسول صلی اللہ علیہ وسلم کی نمازِ جنازہ پڑھائی اور اس پر چار تکبیریں پڑھیں۔

اس بارہ میں کئی اور روایات بھی کتابوں میں درج ہیں، ملاحظہ ہوں: السنن الکبری، کتاب الجنازہ، حلیۃ الاولیاء، جلد: ۲، ص: ۹۶، تذکرہ میمون بن مهران، ریاض العصرۃ فی مناقب العشرۃ المبشرۃ، جلد: ۱، ص: ۱۵۲ اورغیرہم۔

نمازِ جنازہ کے بارہ میں اسلامی اصول یہ ہے کہ خلیفہ وقت جنازہ پڑھانے کا سب سے زیادہ حق دار ہے۔ اور یہ اسلامی اصول مسلمانوں کے سب فرقوں میں مسلسل ہے۔ چنانچہ شیعہ کی مشہور اور سب سے معترکتاب فروع کافی میں ہے کہ:

عن ابی عبد اللہ علیہ السلام قال اذا حضر الامام والجنازة فهو احق الناس بالصلوة عليها۔ (فروع کافی، جلد: ۱، ص: ۹۳، ہولکشور)

سیدنا جعفر صادقؑ (فقہ جعفریہ کے بانی) فرماتے ہیں کہ جب کسی جنازہ پر خلیفہ وقت موجود ہو تو وہ دوسرے تمام لوگوں سے نمازِ جنازہ پڑھانے کا زیادہ حق دار ہے۔ یہی اصول فقہ جعفریہ کی دیگر مستند کتابوں میں بھی مرقوم ہے۔ اسی مسئلہ اصول کی بناء پر سیدنا علی رضی اللہ عنہ نے سیدنا ابو بکر رضی اللہ عنہ کو دونوں بازوں سے پکڑ کر نمازِ جنازہ پڑھانے کے لیے آگے کیا تھا اور فرمایا تھا:

”ما کنت لا تقدم و انت خلیفۃ رسول اللہ صلی اللہ علیہ وسلم
میں کیسے آگے بڑھ سکتا ہوں، جبکہ خلیفہ رسول صلی اللہ علیہ وسلم آپ ہیں۔

(جاری ہے)